

TRIBUNAL INDUSTRIJALI

Deċiżjoni Preliminari Numru: 2325

Każ Numru: 3181/KBC

Fil-kwistjoni tax-xogħol bejn:

Natasha Catherine Farrugia

u

Cars International Limited

dwar tkeċċija mill-impjieg allegata li hi ngusta

Chairperson: Dr Katrina Borg-Cardona

Illum il-Ġimgħa, 7 ta' Novembru 2014

It-Tribunal,

Ra d-dikjarazzjoni tat-22 ta' Novembru, 2014, li permezz tagħha adixxiet lil dan it-Tribunal “fuq il-binarju ta' tkeċċija ngusta a tenur ta' l-artiklu 75 tal-Kap. 452.”

Ra r-risposta tat-23 ta' Jannar, 2014, tas-soċjetà ntimata;

Ra d-dokumenti esebiti;

Ra li fis-seduta tat-2 ta' Mejju, 2014, il-partijiet ittrattaw din l-ewwel żewġ eċċezzjonijiet tas-soċjetà ntimata u l-każ thalla għad-deċiżjoni preliminari dwar l-istess eċċezzjonijiet tas-soċjetà ntimata;

Ra n-noti ta' sottomissjonijiet ipprezentati mill-partijiet;

Ikkunsidra:-

Illi s-soċjetà ntimata qeghda bl-ewwel żewġ eċċezzjonijiet tagħha tikkontendi li:

1. Dan it-Tribunal mhux kompetenti *ratione materiae* sabiex jieħu konjizzjoni tat-talba tar-rikorrenti in kwantu din ma tirrigwardax każ ta' tkeċċija ngusta;
2. Il-fatti tal-każ hekk kif espost fir-rikors promotur ma jinkwadrawx ruħhom fid-definizzjoni ta' "tkeċċija ngusta" hekk kif imfisser fl-Artikolu 2 tal-Kap. 452 u konsegwentement it-talbiet tar-rikorrenti huma mproponibbli;

Illi r-rikorrenti qeghda tikkontendi li l-impjeg tagħha beda bħala wiehed għal żmien definit izda gie konvertit għal wiehed indefinit wara l-ewwel sena tiegħu u ssostni li t-terminazzjoni tal-impjeg tagħha ma kienitx ġustifikata u għalhekk it-tkeċċija kienet waħda ngusta.

Tmien tal-impjeg jista' jkun għal raġuni ġusta jew ingusta u jista' jkun il-konsegwenza naturali ta' kuntratt ta' mpjeg għal żmien definit li gie fi tmiemu. Fil-każ tal-aħħar ċirkostanza, ma jkunx hemm "tkeċċija ngusta" fil-parametri tad-definizzjoni misjuba fl-artikolu 2 tal-Kap. 452.

Illi l-ġurisdizzjoni ta' dan it-Tribunal hija waħda speċjali u limitata b'dak li hemm provdut fil-Kap. 452 tal-Liġijiet ta' Malta li jinkludu l-każijiet kollha fejn jiġi allegat li saret tkeċċija ngusta u l-każijiet kollha li jaqgħu taħt il-ġurisdizzjoni tat-Tribunal Industrijali bis-saħħa tat-Titolu I tal-istess Att jew ta' regolamenti preskritti tahtu. (Art. 75(1) tal-Kap. 452). Dan it-Tribunal huwa għalhekk kompetenti li jisma' każijiet fejn jiġi allegat li saret tkeċċija ġusta u huwa biżżejjed li tkun saret allegazzjoni ta' tkeċċija ġusta biex imbagħad ikun it-Tribunal li jkun kompetenti li jiddetermina jekk kienx hemm tkeċċija ġusta fil-parametri tal-liġi. Għalhekk, l-ewwel eċċezzjoni tas-soċjetà ntimata ma jisthoqqilhiex li tkun milqugħa.

Illi bit-tieni eċċezzjoni s-soċjetà ntimata tghid li l-fatti tal-każ ma jinkwadrawx ruħhom fid-definizzjoni ta' "tkeċċija ngusta" hekk kif imfisser fl-Artikolu 2 tal-Kap. 452 u konsegwentement it-talbiet tar-rikorrenti huma mproponibbli. Is-soċjetà ntimata targumenta li meta hi għazlet li ma testendix il-kuntratt ta' impjeg *de quo* oltre l-11 ta' Settembru, 2013, din l-"għażla" tagħha ma tistax titqies bħala "tkeċċija ngusta". Ir-

rikorrenti però tikkontendi li l-impjieg gie meqlub għal wiehed għal żmien indefinit jew li s-soċjetà ntimata kienet obligata li żżomm lir-rikorrenti fl-impjieg wara l-11 ta' Settembru, 2013, "subject to satisfactory performance". Fil-fehma ta' dan it-Tribunal, dan huwa il-mertu tal-vertenza u ma jistax jiġi determinat minghajr ma l-partijiet jingħataw l-opportunità li jressqu l-provi tagħhom fil-mertu.

It-Tribunal f'dan l-istadju mhux qed jipprovdi dwar jekk il-kuntratt huwiex tassew wiehed għal żmien definit jew indefinit peress li din tidher li hija materja kontenzjuża bejn il-partijiet li timmerita li tkun eżaminata aktar bir-reqqa wara li l-partijiet ikollhom l-opportunità li jressqu l-provi tagħhom. Madankollu, huwa ċar li t-Tribunal għandu kompetenza skont il-liġi li jisma' t-talbiet tar-rikorrenti.

Għal dawn ir-raġunijiet, dan it-Tribunal jiddeciedi billi jiddikjara ruhu kompetenti biex jisma' t-talbiet tar-rikorrenti, jiċċad l-ewwel (1) eċċezzjoni tas-soċjetà intimata, u jordna għalhekk il-prosegwiment tas-smieġh tal-każ.

Spejjeż riservati għall-gudizzju finali.

(Iffirmat)

Dr Katrina Borg-Cardona

Chairperson

Vera Kopja

Marica Psaila

Għas-Segretarju